



Stqarrija għall-Istampa

Il-Lussemburgu, it-22 ta' Jannar 2020

L-Istrument għall-SMEs qed jappoġġa l-innovazzjoni b'mod effettiv, jgħidu l-Awdituri tal-UE

Skont rapport ġdid li nħareġ mill-Qorti Ewropea tal-Awdituri, l-istrument għall-SMEs jipprovdi appoġġ effettiv fl-iżvilupp ta' proġetti ta' innovazzjoni. Ġew iffinanzjati aktar minn 5 000 proġett, u l-marka tal-UE għenet lill-SMEs biex jattiraw investiment addizzjonali. Madankollu, l-awdituri jidentifikaw ukoll oqsma ta' titjib bil-ħsieb li fl-2021 jitwaqqaf Kunsill Ewropew tal-Innovazzjoni.

Il-Kummissjoni Ewropea niedet l-Istrument għall-SMEs fl-2014 biex jappoġġa l-innovazzjoni f'intrapriżi żgħira u medji u f'negozji godda. B'baġit ġenerali ta' EUR 3 biljun għall-perjodu 2014-2020, l-għan tiegħu huwa li jimla l-lakuna fl-iffinanzjar għall-innovazzjoni u jzid il-kummerċjalizzazzjoni tar-riżultati tar-riċerka fis-settur privat. Biex jivvalutaw jekk l-Istrument għall-SMEs tassew jappoġġax l-innovazzjoni mill-SMEs, l-awdituri ffukaw fuq it-tfassil, il-ġestjoni u l-outputs tiegħu.

L-awdituri jgħidu li huwa ċar li l-istrument joffri appoġġ utli u effettiv għal SMEs u għal negozji godda. Minbarra dan, huwa jipprovdi marka tal-UE li tagħti vizibbiltà lill-proġetti u jgħinhom jattiraw investiment addizzjonali. Minkejja li nbeda tard, huwa jipprovdi wkoll aċċess għal servizzi ta' aċċellerazzjoni tan-negozju, għalkemm l-adozzjoni tagħhom kienet f'livell baxx. Barra minn hekk, l-awdituri josservaw li dawn is-servizzi mhumiex imfassla apposta b'mod suffiċjenti għall-ħtiġijiet tal-benefiċjarji.

"L-appoġġ tal-innovazzjoni rivoluzzjonarja li ssir mill-SMEs huwa essenzjali għall-kompetittività u l-impjeggi tal-UE, u l-istrument għall-SMEs irnexxielu jattira ħafna kumpaniji innovattivi", qal Alex Brenninkmeijer, il-Membru tal-Qorti Ewropea tal-Awdituri responsabbli għar-rapport. "Ir-rakkomandazzjonijiet tagħna għandhom il-għan li jiżguraw li l-Kunsill Ewropew tal-Innovazzjoni jkun jista' jibni fuq is-suċċess tal-istrument attwali, filwaqt li jkompli jtejjeb it-tfassil u l-għażla tal-proġetti, kif ukoll joħloq sinerġiji ma' strumenti finanzjarji oħra."

L-iskop ta' din l-istqarrija għall-istampa huwa li jingħataw il-messaġġi prinċipali tar-rapport speċjali maħruġ mill-Qorti Ewropea tal-Awdituri. Ir-rapport sħiħ jinsab fuq eca.europa.eu.

ECA Press

12, rue Alcide De Gasperi – L-1615 Luxembourg

E: press@eca.europa.eu @EUAuditors eca.europa.eu

L-awdituri sabu li d-definizzjoni wiesgħa tal-obiettivi inizjali tal-istrument, flimkien ma' bidliet frekwenti, kienet ħolqot konfużjoni għall-partecipanti ewlenin u l-applikanti. Probabbilment, xi beneficijarji tal-Istrument għall-SMEs kienu jkunu jistgħu jsibu finanzjament alternattiv fis-suq.

Il-partecipazzjoni tal-SMEs fl-istrument tvarja bil-kbir fost il-pajjiżi. Dan huwa parzjalment dovut għal fatturi barra mill-kontroll tal-Kummissjoni, iżda wkoll minħabba limitazzjonijiet fl-attivitajiet ta' kummerċjalizzazzjoni u ta' komunikazzjoni li jsiru mill-Kummissjoni u minħabba d-diversi livelli ta' appoġġ mill-punti ta' kuntatt nazzjonali.

L-awdituri jirrapportaw li, maż-żmien, kien hemm titjib fil-proċeduri ta' evalwazzjoni li jintużaw mill-Kummissjoni għall-għażla tal-proġetti. B'mod partikolari, huma jiġbdu l-attenzjoni għall-bidla pożittiva li ġiet introdotta fl-2018 permezz tal-prezentazzjoni ta' proġetti lil ġurija. Din għenet biex jiġu identifikati l-aħjar proposti permezz ta' mitigazzjoni tad-dgħufijiet li kienu inerenti fl-evalwazzjoni mwettqa mill-bogħod. Minkejja dan, il-proċess ta' evalwazzjoni jiffaċċja l-isfida doppja ta' rizorsi limitati u għadd kbir ta' sottomissjonijiet mill-ġdid ta' proposti rifjutati.

Sa mill-bidu tiegħu, wieħed mill-għanijiet tal-Istrument għall-SMEs kien li jinholqu rabtiet ma' strumenti finanzjarji sostnuti mill-UE li jipprovdu forom differenti ta' appoġġ finanzjarju rimborzabbli. Madankollu, il-Kummissjoni f'it li xejn ħadet azzjoni biex toħloq rabtiet bħal dawn u, skont l-osservazzjoni tal-awdituri, għandha biss għarfien approfondit limitat dwar il-ħtiġijiet finanzjarji reali tal-SMEs. Minbarra dan, l-informazzjoni disponibbli dwar l-istrumenti finanzjarji tibqa' frammentata wisq u, fil-biċċa l-kbira, il-benefiċjarji mhumiex sensibilizzati rigward l-istrumenti finanzjarji sostnuti mill-UE.

Is-suċċessur tal-Istrument għall-SMEs se jkun parti mill-Kunsill Ewropew tal-Innovazzjoni taħt Orizzont Ewropa, il-programm ġdid ta' riċerka u innovazzjoni. F'dan il-kontest, l-awdituri jagħmlu għadd ta' rakkomandazzjonijiet, b'mod partikolari:

- preservazzjoni ta' aspetti partikolari tat-tfassil tiegħu;
- immirar lejn il-benefiċjarji t-tajbin, filwaqt li tiġi estiża l-firxa ġeografika;
- titjib tal-għażla tal-proġetti;
- titjib tas-servizzi ta' aċċellerazzjoni tan-negozju; u
- ħolqien ta' sinerġiji ma' strumenti finanzjarji oħra.

Noti lill-Edituri

L-Istrument għall-SMES huwa parti mill-programm qafas għar-riċerka Orizzont 2020. Huwa disponibbli lil SMEs fl-Istati Membri tal-UE u f'16-il pajjiż assoċjat. Jipprovdi għotjiet biex jappoġġa lill-SMEs fl-iżvilupp ta' studju tal-fattibbiltà (il-Fażi 1) u fit-twettiq ta' riċerka u żvilupp (R&Ż) u ttestjar tas-suq (il-Fażi 2), kif ukoll jipprovdi kkworċjar, mentoraġġ jew servizzi oħra ta' aċċellerazzjoni tan-negozju (il-Fażi 3). Għalkemm il-fażijiet differenti jiġu nnumerati, l-Istrument għall-SMEs mhuwiex sekwenzjali.

Fl-2018, l-Istrument għall-SMEs sar parti mill-“pilota tal-Kunsill Ewropew tal-Innovazzjoni”.

Ir-Rapport Speċjali Nru 2/2020 “It-tħaddim tal-Istrument għall-SMEs: programm effettiv u innovattiv li qed jiffaċċja xi sfidi” huwa disponibbli fuq is-sit web tal-QEA (eca.europa.eu) bi 23 lingwa tal-UE.

Reċentement, il-QEA ppubblikat sejbiet addizzjonali dwar l-appoġġ finanzjarju mogħti mill-UE għal SMEs innovattivi f'rapporti oħra, bħar-rapporti speċjali tagħha dwar il-[Facilità ta' Garanzija għall-SMEs](#) u dwar il-[kapital ta' riskju](#).

Il-QEA tipprezenta r-rapporti speċjali tagħha lill-Parlament Ewropew u lill-Kunsill tal-UE, kif ukoll lil partijiet ikkonċernati oħra bħall-parlamenti nazzjonali, il-partijiet ikkonċernati tal-industrija u r-rappreżentanti tas-soċjetà ċivili. Il-maġġoranza l-kbira tar-rakkomandazzjonijiet li nagħmlu fir-rapporti tagħna jiddaħħlu fil-prattika.

Kuntatt għall-Istampa għal dan ir-rapport

Vincent Bourgeois – E: vincent.bourgeois@eca.europa.eu

T: (+352) 4398 47502 / M: (+352) 691 551 502